

ದುಃಶಾಸನ ವಧೆ

[ಸೂಚನೆ : ಇದು ಪಾಂಡೇಶ್ವರ ವೇಂಕಟ ವಿರಚಿತ ಕರ್ಣಾರ್ಜುನ ಕಾಳಗ ಪ್ರಸಂಗದ ಭಾಗವಾಗಿದ್ದು , ಭಾಗವತರಿಗೆ ಅಡಿಸಲು ಅನುಕೂಲವಾಗುವಂತೆ ಮಾರ್ಪಡಿಸಿಕೊಂಡ ಕೃತಿಯಾಗಿದೆ. ಇದರಲ್ಲಿರುವ ಎಲ್ಲಾ ಪದ್ಯಗಳನ್ನು ಹಾಡಬೇಕಾಗಿಲ್ಲ.]

[ಪಾತ್ರಗಳು : ಕೌರವ , ದುಃಶಾಸನ , ರುದ್ರಭೀಮ , ಅರ್ಜುನ , ಕೃಷ್ಣ , ಚಾರಕ , ದ್ರೌಪದಿ]

[ಕೌರವನ ಓಲಗ , ತೈದತಾ.....]

[ಭಾಗವತರು - ರಾಜರಾಜಾಧೀಶ , ಕೌರವ - ಭಳಿರೇ , ಭಾಗವತರು - ರಾಜ ನಕ್ಷತ್ರ ಚಂದ್ರೋದಯ , ಕೌರವ - ಶಹಭಾಸ್ , ಭಾಗವತರು - ಒಳ್ಳೆತೋ ಚಿತ್ತಾವಧಾನ ಬಹುಪರಾಕ್ , ಕೌರವ - ಹಾಂ ಹಾಂ ಸಾಕು ಸಾಕು , ಭಾಗವತರು - ಭಳಿರೇ ಪರಾಕ್ರಮ ಕಂಠೀರವ , ಕೌರವ - ಬಲ್ಲಿರೇನಯ್ಯ , ಭಾಗವತರು - ಇರುವಂತಹ ಸ್ಥಳ , ಕೌರವ - ಹಸ್ತಿನಾವತಿಗೆ ಯಾರಂತ ಕೇಳಿದ್ದೀರಿ , ಭಾಗವತರು - ಕೌರವ ಭೂಪನೆಂದು ಕೇಳಿದ್ದೇವೆ , ಕೌರವ - ನಾವೇ ಸರಿ , ಭಾಗವತರು - ಓಲಗ ಕೊಟ್ಟಂತಹ ಪರಿ , ಕೌರವ - ಅಯ್ಯಾ ಏನು ಹೇಳಲಿ]

ಕೌರವ : (ತ್ರಿವುಡೆ-1) ಧರಣಿಪತಿ ದುರ್ಯೋಧನಾಖ್ಯನು | ತ್ವರಿತದಿಂದೋಲಗದೊಳೊಪ್ಪತ || ಧುರದಿ ಜಯವನು ಕಾಣದಾಕ್ಷಣ | ಮರುಗುತ್ತೆಂದೆ ||

[ಹಿಂದಿನ 15 ದಿನಗಳ ಮಹಾಭಾರತ ಯುದ್ಧದ ಕತೆಯನ್ನು ಹೇಳಿ , ದಿನೇ ದಿನೇ ತನ್ನ ಸೇನೆ ಅಳಿಯುತ್ತಿರುವುದನ್ನು ಕುರಿತು ವ್ಯಥಿಸುವುದು , ಮುಂದಿನ ಅಭ್ಯಾಸ ದುಃಶಾಸನನ ಪ್ರವೇಶ , ತೈತೈತೈತೈ]

ದುಃಶಾಸನ : (ಕಂದ-ಅಬ್ಬ) ಆ ಕ್ಷಣಕಂ | ಪೃಥ್ವಿವ ಕೌರವನನುಜಂ | ಹಸ್ತದಿ ಚಾಪವ ಧರಿಸುತಲಯ್ದೆಂದೆಂದಂ ||

ದುಃಶಾಸನ : (ಮಾರವಿ-ಏಕ)(ದಿತ್ತತ್ತ) ಅಣ್ಣ ಸುಯೋಧನ ಲಾಲಿಸು ನಿನ್ನಯ | ಪುಣ್ಯಫಲೋದಯವ || ಬಣ್ಣಿಸು ವವರ್ಯಾರ್ ಬಗುಳಿದ ಪಾರ್ಥನು | ಹೆಮ್ಮೆಯೊಳಗ್ರಜಗೆ ||

ದುಃಶಾಸನ : (ಮಾರವಿ-ಏಕ) ತರಣಿಯಸ್ತಮಿಪುದರೊಳಗಾ ಕರ್ಣನ | ಶಿರವ ಧರೆಗೆ ಕೆಡಹಿ || ಭರದಿ ಬಂದೆರಗುವೆ ನೆಂದೆಂಬ ಭಾಷೆಯ | ಪರಿಯನು ಕೇಳ್ವೆವೆಲೈ ||

[ಇಂದು ಸೂರ್ಯ ಮುಳುಗುವುದರೊಳಗಾಗಿ ಕರ್ಣನ ಶಿರವನ್ನು ಕತ್ತರಿಸುತ್ತೇನೆ ಎಂದು ಆ ಪಾರ್ಥ ಪ್ರತಿಜ್ಞೆ ಮಾಡಿದ್ದಾನೆ ಎನ್ನುತ್ತಾನೆ]

ದುಃಶಾಸನ : (ಮಾರವಿ-ಏಕ) ಎಮಗುಪಕಾರಗಳಾಯಿತು ಪಾರ್ಥನು | ಭ್ರಮೆಯಿಂದಾಡಿದುದು || ಸಮರದೊಳಾತಗೆ ಸಾಹಸದೋರುವೆ | ಕೊಡಿಸೆನಗಪ್ಪಣೆಯ ||

ದುಃಶಾಸನ : (ಮಾರವಿ-ಏಕ)(ತತ್ತತ್ತೈ) ಮಾರಿಗೆ ಹಬ್ಬವ ಮಾಡುವೆ ಪಾಂಡವ | ವೀರರ ತಲೆಗಡಿದು || ಬೀರುವೆ ಶೋಣಿತವನು ಮರುತಾತ್ಮಜ | ವೀರಸುಪಾರ್ಥರನು ||

ಕೌರವ : (ತ್ರಿವುಡೆ-1) ಎಂದು ದುಶ್ಯಾಸನನು ಪೇಳಲಿ | ಕಂದು ಕೌರವನೃಪತಿ ಅನುಜಗೆ || ಚಂದದಿಂದಾ ಭರಣವಿತ್ತಾ | ನಂದದಿಂದ ||

ಕೌರವ : (ತ್ರಿವುಡೆ-1) ಮತ್ತೆ ಹೊಂಬಟ್ಟಲಲಿ ವೀಳ್ಳುವ | ನಿತ್ತು ಪೇಳಿದನನುಜನೊಡನೀ || ಹೊತ್ತು ಕರ್ಣನ ಕಾದುಕೋ ರವಿ | ಯಸ್ತಮಯಕೆ ||

ಕೌರವ : (ತ್ರಿವುಡೆ-1) ಒಂದು ಜಾವದ ಅವಧಿ ದಿನಕರ | ನಿಂದು ಕಾಯ್ದರೆ ಸಾಕು ಜಯ ನಮ || ಗಿಂದು ದೊರೆವುದೆ ನುತ್ತ ನಡೆದನು | ಮಂದಿರಕ್ಕೆ ||

[ಸೂರ್ಯ ಮುಳುಗುವವರೆಗೆ ಕರ್ಣನನ್ನು ಕಾದುಕೋ , ಆಗ ಪ್ರತಿಜ್ಞೆಯನ್ನು ಈಡೇರಿಸಲಾಗದೇ ಆ ಅರ್ಜುನನೇ ಚಿತೆಗೆ ಹಾರಿ ಆತ್ಮಹತ್ಯೆ ಮಾಡಿಕೊಳ್ಳುತ್ತಾನೆ , ಹೇಗೆ ಸತ್ತರೆ ಏನು ? ಪಾಂಡವರಲ್ಲಿ ಒಬ್ಬ ಅಳಿದರೂ ಸಾಕು ಜಯ ನಮ್ಮದೇ ಎಂದು ವೀಳ್ಯವನ್ನು ಕೊಟ್ಟು ತೆರಳುತ್ತಾನೆ]

ದುಃಶಾಸನ : (ತ್ರಿವುಡೆ-2) ಧರಣಿಪತಿ ಕೇಳಾ ಸುಯೋಧನ | ನರಸನತ್ತಲು ತೆರಳಲಾಗಳೆ || ಧುರ ವಿಜಯ
ದುಶ್ಯಾಸ ಪೊಕ್ಕನು ನರನ ಸೈನ್ಯವನು ||

[ದುಃಶಾಸನನ ಪ್ರಯಾಣ ಕುಣಿತ , ಮುಂದಿನ ಅಬ್ರಹ್ಮ ರುದ್ರಭೀಮನ ಪ್ರವೇಶ]

ರುದ್ರಭೀಮ : (ಕಂದ-ಅಬ್ರ) ಬಂದಾ ಭೀಮಂ ನರಹರಿ | ಯಂದದೊಳಾರ್ಭಟಿಸುತಂದು ತೋರ್ದರಿಬಲಕಂ ||

[ದುಃಶಾಸನನ ಇದಿರು ಬಂದನಂತರ]

ರುದ್ರಭೀಮ : (ಪಂಚಾಗತಿ-ಮಟ್ಟೆ) ಅರಿಯ ಬರವನು | ಕಂಡು ಭೀಮನು || ಕರದಿ ಗದೆಯನು | ತಿರುಹುತೆಂದನು ||

ರುದ್ರಭೀಮ : (ಪಂಚಾಗತಿ-ಮಟ್ಟೆ) ತರುಣಿ ದ್ರುಪದೆಯ | ಮಾನ ಗೊಂಡೆಯ || ಉರವ ಬಗಿವೆನು |
ಕರುಳನುಗಿವೆನು || ಕರೆಸು ಜೂಜಿನ | ಕುಟಿಲಗಾರನ || ಧುರಕೆ ಬೇಗ ಬೆಂ | ಬಲಕೆ ಶೀಘ್ರದಿ ||

ರುದ್ರಭೀಮ : (ಪಂಚಾಗತಿ-ಮಟ್ಟೆ) ಬಾಯಬಡಕನೆ | ಬಲ್ಲೆ ನಿನ್ನನು || ಕಾಯಲಾಪರಾ | ನಾರ ಕಾಣೆನು || ರಾಯ
ಕೌರವ | ನನುಜನಾಗಿಹೆ || ಕಾಯಸತ್ತದಿ | ಭಟನು ನೀನಹೆ ||

ದುಃಶಾಸನ : (ಶಂಕರಾಭರಣ-ಮಟ್ಟೆ) ದಿಟ್ಟಿನಹುದೊ ಭಳಿರೆ ಭೀಮ ಎನುತ ಚಾಪವ | ರಟ್ಟೆಯುರುಳುವಂತೆ
ತೆಗೆದು ಬಿಟ್ಟನಸ್ತವ ||

ರುದ್ರಭೀಮ : (ಶಂಕರಾಭರಣ-ಮಟ್ಟೆ) ಭಳಿರೆ ವೀರನಹೆ ಶಭಾಸು ಭಲೆ ನೃಪಾತ್ಮಜ | ತಿಳಿದೆನೊಂದು ಗಳಿಗೆ ನಿಲ್ಲ
ತೋರ್ಪೆ ಸಾಹಸ ||

[ಯುದ್ಧ , ಸೋತಂತಹ ದುಃಶಾಸನ ಪುನಹ ಯುದ್ಧಕ್ಕೆ ಅಣಿಯಾಗುತ್ತಾನೆ]

ದುಃಶಾಸನ : (ಭೈರವಿ-ಏಕ) ಅತ್ತಲು ದುಶ್ಯಾಸನನು | ಬಲು | ಶಕ್ತಿಯಿಂ ಕೊಂಡು ಶರವನು || ಎತ್ತುತ
ಕರ್ಣಾಂತರಕೆ | ಬಿಡ | ಲತ್ತಲು ತೀರ್ಚಿದ ಕ್ಷಣಕೆ ||

ರುದ್ರಭೀಮ : (ಭಾಮಿನಿ-ಅಬ್ರ) ಅನಕ ಭೀಮನು ಮನದಿ ಯೋಚಿಸೆ | ಎಣಿಕೆ ತೊಂಭತ್ತೆಂಟು ಎನುತಲಿ || ಘನ
ಮದಾಂಧನ ಕರೆದು ನುಡಿದನು ಮನದ ಕೋಪದಲಿ ||

[ನಿನ್ನ 98 ತಮ್ಮಂದಿರನ್ನು ಕೊಂದಿದ್ದೇನೆ , ಇದೀಗ ನಿನ್ನ ಸರದಿ , ಓ ತಮ್ಮಾ ಬಾ ಎಂದು ಕರೆಯುತ್ತಾನೆ]

ರುದ್ರಭೀಮ : (ಸುರುಟಿ-ಅಷ್ಟ)(ತೋಡಿ-ಕೋರೆ) ಬಾರೋ ತಮ್ಮ ದುಶ್ಯಾಸ ನೀನೀಗ | ತೋರಿಸೋ ನಿನ್ನ
ಕೈಗುಣವನ್ನು ಬೇಗ || ಅರಗಿನಾಲಯದೊಳು ಉರಿಯನು ಪ್ರಬಲಿಸಿ | ಪರೀಕ್ಷೆಯಿಂದಲಿ ನೋಡುವುದೀಗ ||

ರುದ್ರಭೀಮ : (ಸುರುಟಿ-ಅಷ್ಟ)(ತೋಡಿ-ಕೋರೆ) ಸೀರೆಯ ಸುಲಿದ ದುರಾತ್ಮಕ ಎನ್ನಯ | ಮಾರಿಯ ಭವನವ
ಸೇರಿಪೆನೀಗ || ಈ ಕ್ಷಣದಲಿ ನಿನ್ನ ಕೊಂದು ಕಳೆವೆನೀಗ | ರಕ್ಷಿಸುವವರ್ ಯಾರು ಪೇಳು ನೀ ಬೇಗ ||

[ಯುದ್ಧ , ಮುಂದಿನ ಪದ್ಯಕ್ಕೆ ಸೋತಂತಹ ದುಃಶಾಸನನು ಭೀಮನಿಗೆ ಹೆದರಿ ನಿಧಾನವಾಗಿ ಓಡತೊಡಗುತ್ತಾನೆ , ಭೀಮನು ಅಟ್ಟಿಸಿಕೊಂಡು ಹೋಗುತ್ತಾನೆ ,
ದುಃಶಾಸನನು ಅಣ್ಣನನ್ನು ಕರೆದು ಕಾಪಾಡಿ ಎಂದು ಬೊಬ್ಬ ಹೊಡೆಯುವುದು]

ದುಃಶಾಸನ : (ಭೈರವಿ-ಏಕ)(ಕೋರೆ) ಬತ್ತಳಿಕೆಯು ಬರಿದಾಯ್ತು | ಧೈರ್ಯದ | ಹೊತ್ತುಗಳೆಲ್ಲವು ಹೋಯ್ತು ||
ಚಿತ್ತದಿ ರಣಭೀತಿಗಳು | ತೋ | ರುತ್ತಲೆ ಭೀಮ ರೋಷದೊಳು ||

[ಕೋರೆಯಿಂದ ಚುರುಕು ಮಾಡಿ ಏಕತಾಳಕ್ಕೆ ಹೋಗುವುದು , ಒಂದು ಸುತ್ತು ಅಟ್ಟಿಸಿಕೊಂಡು ಹೋಗಿ ನಂತರ ಮುಕ್ತಾಯ ಮಾಡುವುದು , ಅಲ್ಲಿಗೆ ಪುನಹ ತೈದ ತೈದ ತೈದ ಯುದ್ಧ , ರುದ್ರಭೀಮನು ದುಃಶಾಸನನನ್ನು ಅಡ್ಡಕ್ಕೆ ಅಂಗಾತ ಕೆಡೆದು , ತಾನು ಕುರ್ಚಿಯ ಮೇಲೆ ಕುಳಿತುಕೊಳ್ಳುತ್ತಾನೆ , ಕೈಯಿಂದ ದುಃಶಾಸನನ ಹೊಟ್ಟೆಯನ್ನು ಬಗೆಯುತ್ತಾನೆ , ಆತ ಬೊಬ್ಬ ಹೊಡೆಯುತ್ತಾನೆ]

ರುದ್ರಭೀಮ : (ಭಾಮಿನಿ-ಅಬ್ರ) ಉರವ ಬಗಿಯಲು ಕೌರವೇಂದ್ರನ | ಅನುಜ ಕೂಗಿದ ಭರಕೆ ದಿಗ್ಗಜ || ಜರಿದು
ಬೀಳ್ವಂತಾಯ್ತು ಧರಣಿಪರೆರಡು ತಟ್ಟಿನಲಿ ||

ರುದ್ರಭೀಮ : (ತ್ರಿವುಡೆ-2) ಸಿಕ್ಕಿದೆಯಲಾ ಸ್ವಾಮಿದ್ರೋಹಿಯೆ | ಸಿಕ್ಕಿದೆಯ ನೀ ನಮ್ಮ ಭವನಕೆ || ಘಕ್ಕನನಲವ
ಇಟ್ಟ ದ್ರೋಹವು | ದಕ್ಕಿತೇನೈ ||

ರುದ್ರಭೀಮ : (ತ್ರಿವುಡೆ-2) ಸೊಕ್ಕಿನಲಿ ದ್ರೌಪದಿ ಮುಡಿಗೇ ಕೈ | ಯಿಕ್ಕಿಕೊಂಡೆಳೆದುಟ್ಟ ಸೀರೆಯ || ಬಿಕ್ಕಿ ಬರಿದಾ
ಪಾತಕಕೆ ಜಯ | ಸಿಕ್ಕಿತೇನೈ ||

ರುದ್ರಭೀಮ : (ತ್ರಿವುಡೆ-2) ಎಂದು ಮೂದಲಿಸುತ್ತಲಿರೆ ಬಳಿ | ಕಂಧನೃಪನಾತ್ಮಜನ ಕರೆಕರೆ || ದೆಂದನಾ ಕಲಿ
ಭೀಮ ಶೋಣಿತ | ದಂದ ನೋಡೈ ||

ರುದ್ರಭೀಮ : (ಮಾರವಿ-ಏಕ) ಕುರುಸೈನ್ಯದ ನರಗುರಿಗಳಿರಾ ನಿ | ಮ್ಮರಸನ ಸೋದರನು || ಗರುಡನ ಬಾಯಿಗೆ
ಭೋಜನನಾಗಿಹ | ಬಿಡಿಸಿರೊ ಈತನನು ||

ರುದ್ರಭೀಮ : (ಭಾಮಿನಿ-ಅಬ್ರ) ದುರುಳರೀ ಕೌರವನ ಸಹಜನ | ಸೆರೆಯ ಸಿಕ್ಕಿಸಿ ಸೊಬಗ ನೋಡುವ | ನೆರೆ
ನಪುಂಸಕರೊಡಲ ಸುಡು ಬಿಡಿ ಕೈದುಗಳನೆಂದ || ಮರಣ ಹೊರ ಹೊರಗಾಯ್ತು ಆತನ | ಹರಣವೆನ್ನೆಯ
ಕೈಯೊಳಿದೆ ನರ | ಗುರಿಗಳಿವರಿನ್ನಾ ರು ನಿಮ್ಮನು ರಕ್ಷಿಸುವರೆಂದ ||

ರುದ್ರಭೀಮ : (ಮೋಹನ-ಅಷ್ಟ-1) ಗಂಡುಸಾದವರನ್ನು ಕಾಣೆನೀ ಸೈನ್ಯದಿ | ಲಂಡ ಸುಭಟರಿವರು ||

[ಹೀಗೆ ನಿಂದಿಸುತ್ತಾ ಆತನ ಅಂಗಾಂಗಗಳನ್ನೆಲ್ಲಾ ಮುರಿಯುತ್ತಾ , ಕರುಳು ಬಗೆದು ರಕ್ತ ಕುಡಿಯುತ್ತಾ ಇರುವಾಗ ಅಲ್ಲಿಗೆ ಭೀಮಾರ್ಜುನರು ಬರುತ್ತಾರೆ , ಅವರನ್ನು ನೋಡಿ ಸತ್ಯ ಇದ್ದರೆ ಇವನನ್ನು ಬಿಡಿಸಿಕೊಳ್ಳಿ ಎನ್ನುತ್ತಾನೆ]

ರುದ್ರಭೀಮ : (ಮೋಹನ-ಅಷ್ಟ-2) ಪುಂಡರೀಕಾಕ್ಷನ ಕಡೆಯಲಿ ಭಟರುಂಟೆ | ಎಂದನಾ ಕ್ಷಣ ಭೀಮನು ||

ರುದ್ರಭೀಮ : (ಮೋಹನ-ಅಷ್ಟ-2) ಮುರಹರ ಕೇಳು ಸಂಧಾನದಿ ನಿನ್ನಯ | ಕರವ ಬಿಗಿದ ಭಟನು || ಕುರಿಯಂತೆ
ಸಿಕ್ಕಿಕೊಂಡಿರುವ ನಾಯನು ಸತ್ತ | ವಿರೆ ಬಿಡಿಸುವುದೆಂದನು ||

ರುದ್ರಭೀಮ : (ಮೋಹನ-ಅಷ್ಟ-2) ಸಹದೇವ ನಕುಲ ಸಾತ್ಯಕಿ ಧೃಷ್ಟದ್ಯುಮ್ಮರಿಂ | ದಹುದಲ್ಲ ಯಮಜನೊಳು ||
ಅಹುದು ಪರಾಕ್ರಮಿ ವಿಜಯ ನಿನ್ನೊಳು ಸತ್ತ | ಸಾಹಸವಿರಲು ತೋರು ||

ರುದ್ರಭೀಮ : (ಮೋಹನ-ಅಷ್ಟ-2) ಹಿಂದೊಂದು ಬಾರಿ ಖೇಚರನೊಳು ಸಿಲುಕಿದ | ನಂದು ಬಿಡಿಸಿದಾತನು ||
ಇಂದುನಾ ಚುವುದೇಕೆ ಕರದೊಳು ಬಳೆಯುಂಟೆ | ಎಂದನಾಕ್ಷಣ ಭೀಮನು ||

[ಸಾಧ್ಯ ಇದ್ದರೆ ಇವನನ್ನು ಬಿಡಿಸಿಕೊಂಡು ನೋಡೋಣ ಭೀಮನು ತನ್ನನ್ನೂ ಕೂಡಾ ಜರೆಯಾಗಿ ಅರ್ಜುನ ಸಿಟ್ಟಾಗುತ್ತಾನೆ]

ಅರ್ಜುನ : (ಮಾರವಿ-ಏಕ) ಕೇಳುತ ಭೀಮನ | ನುಡಿಯನು ಪಾರ್ಥ ಕ | ರಾಳ ರೋಷದಿಕ್ಕಿಡಿ | ಯುಗುಳುತ
ಕಂಗಳೊಳ್ | ಧಾಳಿಯ ಕೊಂಡು ಶ | ರಾಳಿಸಹಿತ ಬರೆ | ಗೂಳೆಯ ತೆಗೆದಾ | ಭೂತಾಳಿಗಳದ || ನೇನನೆಂಬೆ ||

[ಅರ್ಜುನನು ಭೀಮನ ಮೇಲೆ ಶರ ಪ್ರಯೋಗಕ್ಕೆ ಮುಂದಾದಾಗ ಕೃಷ್ಣನು ಆತನನ್ನು ತಡೆಯುತ್ತಾನೆ]

ಕೃಷ್ಣ : (ಮೋಹನ-ಏಕ) ಇಂಥ ಮಾತೇಕೆಂಬೆ ಪಾರ್ಥ | ಪಂಥವು ಯಾರೊಡನೆ || ಕಂತುಹರನು ಬಂದರಿವನ |
ಮುಂತೆ ನಿಲುವನೆ ||

ಕೃಷ್ಣ : (ಮೋಹನ-ಏಕ,ಕೋರೆ) ಸುರಲೋಕಕ್ಕೆ ಪೋಗಿ ಅಸುರ | ನಿವಾತಕವಚರನ್ನು || ಶಿರವನರಿದೆನೆಂಬ ಗರ್ವ |
ಹರಿಯದಿವನೊಳಿನ್ನು || ಹರನೊಳು ಸರಿಯಾಗಿ ಕಾದಿ | ಶರವ ಪಡೆದೆನೆಂಬ || ದುರಹಂಕಾರ ಬೇಡ ಇವನ |
ಪರಿಕಿಸಿ ನೋಡೆಂದ ||

[ಕೃಷ್ಣನು ಅರ್ಜುನನಿಗೆ ದಿವ್ಯ ದೃಷ್ಟಿಯನ್ನು ನೀಡಿ ಆತನನ್ನು ಒಮ್ಮೆ ಪರೀಕ್ಷಿಸಿ ನೋಡು ಎನ್ನುತ್ತಾನೆ , ಭೀಮನನ್ನು ಪರೀಕ್ಷಿಸಿ ನೋಡಿದಾಗ ಆತನೇ ರುದ್ರನು ಎಂಬುದು ಅವನಿಗೆ ಅರಿವಾಗುತ್ತದೆ]

ಅರ್ಜುನ : (ಮೋಹನ-ಕೋರೆ) ಹರಿಯ ಮಾತಿಗಾಗಿ ನರನು | ಪೂರ್ಣ ದೃಷ್ಟಿಗಳಿಂದ || ಪರಿಕಿಸುತ್ತಲಾಗಾತನಿಗೆ |
ಶರವನಿತ್ತವನೆಂದು || ಹರ ಹರ ನಾನರಿಯದಿವನೊಳ್ | ಶರವ ಪಿಡಿದು ನಿಂದೆ || ತರಳನೆಂಬ ಭಾವವಿರಲು |
ಕರುಣದೋರೋ ತಂದೆ ||

ಅರ್ಜುನ : (ಭಾಮಿನಿ-ಪೂರ್ವಿ) ತನಗೆ ಪಾಶುಪತಾಸ್ತ್ರವನು ಮಗು | ಕೊಲಿದು ಕೊಟ್ಟ ಮಹಾನುಭಾವನು |
ಅನಘನೆಂದೇ ಭಕ್ತಿ ಭಾವದಿ ಪೊಗಳುತ್ತಿಂತೆಂದ || ಮನುಮಥಾಂತಕ ವಿಶ್ವತೋಮುಖ | ತ್ರಿಣಯನ ಪುರಾರಾತಿ
ಕರುಣಾ | ವನಧಿ ಪಾಲಿಸು ಪಾರ್ವತೀವಲ್ಲಭ ನಮೋ ಎಂದ ||

[ಅರ್ಜುನನು ಭೀಮನ ಕಾಲಿಗೆ ಬಿದ್ದು ಕ್ಷಮೆಯಾಚಿಸುತ್ತಾನೆ , ಈ ಒಂದು ದಿನದ ಮಟ್ಟಿಗೆ ಈ ಭೀಮನೇ ರುದ್ರನು , ಹೀಗಾಗಿ ಈತ ರುದ್ರಭೀಮ ಎಂಬುದಾಗಿ ಕೃಷ್ಣನು ಅರ್ಜುನನನ್ನು ಒಡಂಬಡಿಸಿ ಕರೆದೊಯ್ಯುತ್ತಾನೆ , ಭೀಮನು ಚಾರಕನನ್ನು ಕರೆಯುತ್ತಾನೆ]

ರುದ್ರಭೀಮ : (ಭಾಮಿನಿ) ಅನಿಲಸಂಭವನಿತ್ತ ತನ್ನಯ | ವನಿತೆಗೀ ಹದನೆಲ್ಲ ತಿಳುಹಿಸಿ | ರಣಕೆ ಕರೆತಾರೆಂದು
ಕಳುಹಿದ ಚರರನಾ ಕ್ಷಣಕೆ ||

[ಚಾರಕ ತೆರಳುತ್ತಾನೆ , ಮುಂದಿನ ಪದ್ಯಕ್ಕೆ ದ್ರೌಪದಿ ಬರುತ್ತಾಳೆ]

ದ್ರೌಪದಿ : (ಘಂಟಾರವ-ಅಷ್ಟ) ಮೆಲ್ಲಮೆಲ್ಲನೆ ಬರುತ ದ್ರೌಪದಿದೇವಿ || ನಿಲ್ಲದಡಿಯಿಡುತಾಗ ಭಯದೊಳ | ಗಲ್ಲಿ
ದೂರದೊಳೀಕ್ಷಿಸಿ ||

ದ್ರೌಪದಿ : (ಘಂಟಾರವ-ಅಷ್ಟ) ಏನಿದದ್ಭುತವಾಯ್ತು ಹಿರಣ್ಯಕ || ದಾನವನ ಸಂಗರಕೆ ನೂರ್ಮಡಿ | ಕಾಣಲಿದು
ಪೊಸತಾಯಿತು ||

ದ್ರೌಪದಿ : (ಘಂಟಾರವ-ಅಷ್ಟ) ಅಮಮ ತನ್ನಯ ರಮಣ ಮಾರುತಿಯೊ || ಕಮಲನೇತ್ರನೊ ಕಾಮವೈರಿಯೊ |
ಸಮರವಿದ ನೋಡುತ್ತಲೆ ||

ದ್ರೌಪದಿ : (ಘಂಟಾರವ-ಅಷ್ಟ) ವಾತಸಂಭವನಹುದೊ ದುಶ್ಯಾಸನ || ಘಾತಿಸೋ ರಣದೊಳಗೆ ರಣವಿ | ಖ್ಯಾತ
ಭೀಮನ ನೋಡುತ ||

ದ್ರೌಪದಿ : (ಭಾಮಿನಿ) ರಣದೊಳಗೆ ಪವಡಿಸಿದ ಹೆಣಗಳ | ಬಣಬೆಯನು ಕಾಣುತ್ತ ದ್ರುಪದಜೆ | ದಣಿದು ಹತ್ತಿಳಿಯುತ್ತ
ಬಂದಳು ಭೀಮನಿದ್ದೆಡೆಗೆ || ಮಣಿದಳಂಗನೆಯಳನು ಮಾರುತಿ | ಕಣದಣಿಯಲೀಕ್ಷಿಸುತ ಮುದ್ದಿಸಿ | ವನಜಲೋಚನೆ
ಯಳನು ಕುಳ್ಳಿರಿಸಿದನು ತೊಡೆಯೊಳಗೆ ||

[ತನ್ನ ಮುಂಭಾಗದಲ್ಲಿ ದ್ರೌಪದಿಯನ್ನು ಕುಳ್ಳಿರಿಸಿಕೊಂಡು]

ರುದ್ರಭೀಮ : (ಮಧ್ಯಮಾವತಿ-ಏಕ,ಕೋರೆ) ಲಲನೆ ಕೇಳೆಲೆ ನಿನ್ನ | ಬಳಲಿಸಿದಧಮರು | ಉಳಿವರೆ ಲೋಕದಿ |
ನಳಿನದಳಾಕ್ಷಿ || ಹಳುವಕಟ್ಟಿದನೆಂಬ | ಹಮ್ಮಿಲಿ ತನ್ನೊಳ | ಗಳವಿಗೊಟ್ಟೀಗಲು | ಮಡಿದ ದುಶ್ಯಾಸ ||

ರುದ್ರಭೀಮ : (ಧನ್ಯಾಸಿ-ಏಕ,ಕೋರೆ) ನೋಡು ನೋಡೆನುತವ | ನೊಡಲ ರಕ್ತದೊಳದ್ದಿ | ಮುಡಿಯ ನೇವರಿಸಿದ |
ನಾಗಲಾ ಭೀಮ || ಹೊಡೆದು ಹಲ್ಲುಗಳನ್ನು | ಕಳಚಿ ಕೈಬೆರಳಿಂದ | ಒಡನೆ ಬಾಚುತ ಎಳೆ | ಗರುಳನ್ನೆ ಮುಡಿಸಿ ||

[ದ್ರೌಪದಿಯ ಮುಡಿಯನ್ನು ಕಟ್ಟುತ್ತಾನೆ]

ದ್ರೌಪದಿ : (ತೋಡಿ-ಅಷ್ಟ) ಕೊಂದನೇ | ಭೀಮ | ಕೊಂದನೇ || ಪ || ಕೊಂದನೇ ಕೌರವನನುಜ ಸಂಪನ್ನ | ಒಂದಿಷ್ಟು
ಕರುಣೆಯಿಲ್ಲದೆ ಭೀಮ ನಿನ್ನ ||

ದ್ರೌಪದಿ : (ಪೀಲು-ಅಷ್ಟ) ವನಕೆ ಐವರನಟ್ಟಿ ರಾಜಮಂದಿರದಿ | ಮನಕೆ ಬೇಕಾದ ಭೋಜನವುಂಡು ಸುಖದಿ ||
ಮಿನುಗುವ ಕಾಯ ಜಜ್ಜರಿಯಾಯ್ತೀ ತೆರದಿ | ತನಿಗರುಳರುಣಾಂಬು ಸೋರುವ ತೆರದಿ || ಕೊಂದನೇ ||

ದ್ರೌಪದಿ : (ಖಮಾಚ್-ಏಕ,ಕೋರೆ) ಮುಡಿಹಿಡಿದೆಳೆದ ಕೈ ತೊಳಲಾಯಿತಲ್ಲ | ಕೆಡುನುಡಿದಾ ಜಿಹ್ವೆಯೊಳಸೇರಿತಲ್ಲ
|| ಅಡಚಿದಾಪತ್ತಿಗೆ ನಿನ್ನವರಿಲ್ಲ | ಕಡು ನಿಪುಣರು ಜೂಜಿನೊಳಗವರೆಲ್ಲ || ಕೊಂದನೇ ||

ದ್ರೌಪದಿ : (ನಾಟಕುರುಂಜಿ-ಏಕ,ಕೋರೆ) ಎನ್ನಯ ದುಗುಡ ಸೈರಿಸದೆಯವನಿಯೊಳು | ನಿನ್ನರಸಿಯು ಕೇಳಿ ಹೇಗೆ
ಜೀವಿಪಳು || ಅನ್ಯರಿಗತಿಕೇಡ ಬಗೆದವರಿಂತು | ಬನ್ನ ಬಡುವರೆಂದು ಜರೆದಳು ನಿಂತು || ಕೊಂದನೇ ||

ದ್ರೌಪದಿ : (ಭಾಮಿನಿ-ಆರಭಿ) ಗಂಡರಲಿ ಕಲಿ ಭೀಮ ನೀನೇ | ಗಂಡನೆನ್ನಯ ಮನದಭೀಷ್ಟವ | ಕಂಡು ಸಲಿಸುವರಿಲ್ಲ
ಮಿಕ್ಕುಳಿದಿದರ್ ಗಂಡರಲಿ || ಮಂಡೆಯನು ಮಣಿದೆರಗಲಾ ಮಾ | ತ೦ಡತೇಜದಿ ಮೆರೆವ ಲಕುಮಿಯ | ಗಂಡನನು
ಕಾಣುತ್ತ ಬಿನ್ನಯಿಸಿದಳು ಚರಣದಲಿ ||

[ಇಬ್ಬರೂ ತೆರಳುತ್ತಾರೆ]

* * * * *